

குருவே போற்றி

அடி பணிந்தோமே எம் குருவே – எம்மை
அரவணைப்பீரே – எம் குருவே
திரு நபி பேரர் – எம் குருவே – கலீல்
திருப்பெயர் மலரே எம் குருவே (அடி பணிந்தோமே)

இறைவனின் கொடையே எம் குருவே – அந்த
இயற்கையின் வடிவே எம் குருவே
மறைபொருள் உணர்த்தும் எம் குருவே – நெஞ்சம்
மறந்திடப் போமோ எம் குருவே
குறைகளைத் தீர்க்கும் எம் குருவே – தீய
குணங்களை மாற்றும் எம் குருவே
அறிவின் தெளிவே எம் குருவே – உங்கள்
அடைக்கலம் போதும் எம் குருவே (அடி பணிந்தோமே)

கருணையின் பார்வை எம் குருவே – எழில்
கண்ணியக் கலையே எம் குருவே
உறுதியில் மலைதான் எம் குருவே – தங்கள்
உடைகளோ எளிமை எம் குருவே
சத்தியம் நீங்கள் எம் குருவே – என்று
சத்தியம் செய்வோம் எம் குருவே
தத்துவக் கடலே எம் குருவே – ஞானத்
தாரக மந்திரம் எம் குருவே (அடி பணிந்தோமே)

மாநபி நேசம் எம் குருவே – நெஞ்சம்
மலர்ந்திடச் செய்தது எம் குருவே
திருமறைக் குர்ஆன் எம் குருவே – தேனாய்
தித்திக்கச் செய்ததும் எம் குருவே
ஞானத்தின் பெயரால் எம் குருவே – மூட

நம்பிக்கை தகர்க்கும் எம் குருவே
உலகத்தை வெறுப்பது எம் குருவே – ஞான
முறையல்ல வென்றது எம் குருவே (அடி பணிந்தோமே)

இம்மைக்கும் நீங்கள் எம் குருவே – எங்கள்
மறுமைக்கும் நீங்கள் எம் குருவே
வாழ்வுக்கும் நீங்கள் எம் குருவே – எங்கள்
வசதிக்கும் நீங்கள் எம் குருவே
குடும்பம் பிள்ளைகள் எம் குருவே – தங்கள்
குணமிகு காவலில் எம் குருவே
குத்துபுஜமானே எம் குருவே – ஹாஸிம்
குல வழிக் கொழுந்தே எம் குருவே (அடி பணிந்தோமே)

கலீபா ஆலிம் புலவர்
S. ஹுசைன் முஹம்மது மன்பா